

تفسیر "سورہ البقرہ" (آیات 76 تا 80)

<?xml encoding="UTF-8">

تفسیر "سورہ البقرہ" (آیات 76 تا 80)

"وَ إِذَا لَقُوا الَّذِينَ آمَنُوا قَالُوا آمَنَّا وَ إِذَا خَلَا بِعَضُضِهِمْ إِلَىٰ بَعْضٍ قَالُوا أَنُحَدِّثُوكُمْ بِمَا فَتَحَ اللَّهُ عَلَيْكُمْ لِيُحَاجُّوكُمْ بِهِ عِنْدَ رَبِّكُمْ أَفَلَا تَعْقِلُونَ (76).

اور جب وہ اہل ایمان سے ملتے ہیں تو کہتے ہیں ہم مومن ہیں اور جب آپس میں تخلیہ ہوتا ہے تو کہتے ہیں کہ جو تمہیں معلومات اللہ نے دیئے ہیں وہ تم انہیں کیوں بتا دیتے ہو کہ جس سے وہ خود تمہارے خلاف پیش پروردگار حجت قائم کریں۔ آخر تم عقل سے کام کیوں نہیں لیتے ہو؟"

““

یہ اب یہود میں سے جو منافق تھے اُنکا ذکر ہے اُن میں سے بہت سے مسلمانوں کے پاس آکر اظہارِ ایمان تو کرتے ہی تھے بعض اُن میں سے اپنے ایمان کے خلوص کو ظاہر اور مسلمانوں کو خوش کرنے کیلئے اپنی کتابوں سے جو پیغمبرِ اسلام صلی اللہ علیہ والہ وسلم کے ظہور کی پیشین گوئیاں اُن کے یہاں موجود تھیں وہ بھی بیان کرتے تھے کہ ہم ان دلائل کی بنا پر مسلمان ہوئے ہیں۔ یہ لوگ جب آپس کی صحبت میں بیٹھتے تھے تو دوسرے ان کو لعنت ملامت کرتے تھے اور کہتے تھے کہ خیر اُن کے پاس جاؤ اور اسلام کا اظہار کرو انہیں دھوکا دینے کیلئے اس میں کوئی حرج نہیں مگر یہ کیا غضب کرتے ہو کہ انہیں اپنی کتابوں کی معلومات بھی پہنچا دیتے ہو۔ (1) جسکا نتیجہ یہ ہے کہ وہ خود تمہارے مذہب کی رُو سے تمہاری پوری قوم کے مقابل میں دلائل پیش کرسکیں جنکا تمہارے پاس سچ مچ کوئی جواب نہیں ہے۔

"پیش پروردگار" حجت قائم کرنے کا مطلب بظاہر یہی ہے جس کو ہمارے محاورہ میں یوں کہا جائیگا کہ "بینی و بین اللہ" تمہارے پاس کوئی جواب نہیں ہے۔ نہ یہ کہ روزِ قیامت حجت پیش کریں کہ قیامت کے دن تو حقیقتیں خود ہی منکشف ہونگی حجت واستدلال کا کوئی موقع نہ ہوگا۔

**

"أَوَلَا يَعْلَمُونَ أَنَّ اللَّهَ يَعْلَمُ مَا يُسِرُّونَ وَ مَا يُعْلِنُونَ (77).

کیا انہیں یہ نہیں معلوم ہے کہ جو یہ چھپائیں اور جو ظاہر کریں اللہ کو اُس سب کا علم ہے"

““

یعنی پیغمبر صلی اللہ علیہ والہ وسلم کو اُن دلائل کے معلوم ہونے میں جو انکی کتابوں میں ہیں ان کے بتانے کی ضرورت نہیں ہے۔ انہیں تو اللہ کی طرف سے اطلاع حاصل ہوتی ہے جسکا علم ظاہر اور پوشیدہ سب کو

حاوی ہے۔ اس لئے یہ بتائیں یا نہ بتائیں اللہ اپنے رسول صلی اللہ علیہ والہ وسلم کو جب چاہے گا ان تمام باتوں کی اطلاع دیدے گا۔

**

"وَمِنْهُمْ أُمِّيُونَ لَا يَعْلَمُونَ الْكِتَابَ إِلَّا أَمَانِي وَإِنْ هُمْ إِلَّا يَظُنُّونَ (78)۔"

اور ان میں کچھ ایسے اُن پڑھ لوگ ہیں جو سوا بلند و بالا توقعات کے اپنی کتاب کا کچھ بھی علم نہیں رکھتے اور وہ بس خام خیالیوں میں مبتلا ہیں"

یہ اُن عوام کا ذکر ہے جو مذہب کی حقیقت بس اتنی ہی جانتے ہیں کہ ہم اسکی وجہ سے آخرت میں بلند سے بلند تر درجہ کے مستحق ہیں مگر خود اُس مذہب کی جس سے وہ نجات کے متمنی ہیں الف، ب بھی نہیں جانتے۔ ایسے عوام آج مسلمانوں میں بھی ہیں اور وہ بھی اپنی خام خیالیوں پر کوئی قابلِ تعریف حیثیت نہیں رکھتے۔

یہود کی ان بلند و بالا توقعات کا ذکر قرآن مجید میں کئی جگہ تفصیل کے ساتھ بھی آیا ہے۔ جیسے یہ کہ جنت میں بس ہم ہی ہم ہوں گے "وَقَالُوا لَنْ يَدْخُلَ الْجَنَّةَ إِلَّا مَن كَانَ هُودًا أَوْ نَصَارَى" (البقرہ 111) وہ کہتے ہیں کہ بہشت میں ہرگز کوئی داخل نہیں ہوگا سوا اُس کے جو یہودی ہو یا عیسائی ہو"

یا کہ کہ دوزخ میں ہم گئے بھی تو بس چند دن کیلئے۔ پھر بہشت میں پہنچنا ضروری ہے "لَنْ تَمَسَّنَا النَّارُ إِلَّا أَيَّامًا مَّعْدُودَةً" (البقرہ 80) یعنی ہمیں آگ چھو بھی نہیں جائیگی سوا گنتی کے چند دنوں کے "یا یہ کہ ہم من حیث الجماعت اللہ کے بیٹے اور اس کے لادلے ہیں "نحن ابناؤا اللہ واحباؤہ" (المائدہ 18)

اب جائزہ لے لیجئے کہ سوفیصدی وہی خیالات اسلامی جماعت کے بہت سے افراد میں سرایت کئے ہوئے ہیں یا نہیں؟ انکا نتیجہ یہ ہے کہ وہ نجات کیلئے فرائض و اعمال، اخلاقِ حسنہ اور تکمیلِ نفس کیلئے کوئی ضرورت نہیں سمجھتے حالانکہ اسلام، ایمان، محبتِ اہلبیت علیہم السلام اور ولایت علی بن ابی طالب علیہما السلام ہر چیز کا لازمی نتیجہ اطاعت و اتباع ہے جو استحقاقِ نجات کیلئے ضروری ہے۔

**

"فَوَيْلٌ لِلَّذِينَ يَكْتُمُونَ الْكِتَابَ بِأَيْدِيهِمْ ثُمَّ يَقُولُونَ هَذَا مِنْ عِنْدِ اللَّهِ لِيَشْتَرُوا بِهِ ثَمَنًا قَلِيلًا فَوَيْلٌ لَهُمْ مِمَّا كَتَبَتْ أَيْدِيهِمْ وَوَيْلٌ لَهُمْ مِمَّا يَكْسِبُونَ (79)۔"

وائے بہ حال ان لوگوں کے جو اپنے ہاتھوں سے جعلی نوشتہ لکھ کر تیار کرتے ہیں۔ پھر فقط تھوڑا سا معاوضہ حاصل کرنے کیلئے کھدیتے دیتے ہیں کہ یہ اللہ کی طرف سے ہے۔ وائے بہ حال اُن کے اُسکی وجہ سے جو وہ لکھتے ہیں اور وائے بہ حال انکے اس وجہ سے جو وہ کمائی کرتے ہیں"

یہ اب علمائے یہود کا ذکر ہے جیسا کہ مولانا عبدالماجد صاحب لکھتے ہیں کہ :

"توریت کی تحریف اب کوئی اختلافی یا نزاعی مسئلہ نہیں۔ دوست دشمن سب ہی کو تسلیم ہو چکا ہے کہ یہ کلام الہی نہیں ہے اور اسکے دوست زیادہ سے زیادہ یہ کہتے ہیں کہ یہ خدا رسیدہ انسانوں کی تصنیف ہے۔ کسی جامد سے جامد یہودی میں بھی اب یہ ہمت باقی نہیں کہ توریت کو قرآن مجید کی طرح تنزیل لفظی قرار دے۔ اب زیادہ سے زیادہ جو کہا جاتا ہے وہ یہ ہے کہ خاصانِ خدا نے الہامِ خداوندی سے مشرف ہو کر اپنے طور پر اور اپنی عبارت میں ترتیب و تالیف دیا اور خدائے تعالیٰ کی جانب اس کا انتساب صرف مجازاً یا بالواسطہ ہے۔ حقیقی اور براہ راست کے مفہوم میں نہیں"

پھر وقتاً فوقتاً جو تصحیفات ہوتی رہی ہیں وہ بالفرض کسی مصلحت یا ضرورت ہی سے ہوئی ہوں بہر حال نفس ان کے وقوع کا اعتراف کھلے خزانے سب کو ہے اور بائبل کی تنقید ایک مستقل فن کی صورت اختیار کر چکی ہے۔ جرمن، فرنچ، انگریزی وغیرہ میں چھوٹی بڑی صدھا بلکہ ہزارہا کتابیں اس موضوع پر تیار ہو چکی ہیں اور مقالات و مضامین کا تو شمار ہی نہیں۔ پھر فن بھی مختلف شاخوں میں تقسیم ہو چکا ہے۔ انتقاد متن، انتقاد تاریخی وغیرہ اور ہر شاخ کے الگ الگ ماہرین پیدا ہو رہے ہیں۔ عرب کے اُمی کے لائے ہوئے کلام کا یہ اعجاز ہے کہ اُس نے چودہ صدی پیشتر ہی اہل کتاب کی "کتاب" کو (جو لفظی ترجمہ ہے بائبل کا) تمام تر محرف و ناقابلِ اعتماد قرار دیدیا تھا۔

**

"وَقَالُوا لَنْ تَمَسَّنَا النَّارُ إِلَّا أَيَّامًا مَّعْدُودَةً قُلْ أَتَّخَذْتُمْ عِنْدَ اللَّهِ عَهْدًا فَلَنْ يُخْلِفَ اللَّهُ عَهْدَهُ أَمْ تَقُولُونَ عَلَى اللَّهِ مَا لَا تَعْلَمُونَ (80)۔"

اور انکا قول ہے کہ ہمیں دوزخ کی آگ تو چھو بھی نہیں سکتی سوا چند گنتی کے دنوں کے۔ کہو کیا تم نے اللہ سے کوئی عہد نامہ کرا لیا ہے کہ اللہ اپنے عہد نامہ کے خلاف کبھی نہ کریگا یا تم بے جانے خود ہی اللہ پر ایک بات عائد کر رہے ہو"

۴۵

کہا جاتا ہے کہ یہودی اس کے قائل تھے کہ ہمیں اتنے دن کہ جن میں موسیٰ علیہ السلام کی غیبت کے موقع پر گوسالہ کی پرستش ہوئی تھی اور وہ چالیس دن تھے آتشِ دوزخ کی سزا دی جائیگی۔ اس کے بعد چاہے کتنا ہی بد اعمال یہودی ہو وہ دوزخ میں نہیں رہ سکتا۔ اسی کی رد کی گئی ہے کہ یہ تم نے اللہ کے یہاں کے معاملات میں اپنے دل سے کیونکر فیصلہ کر لیا ہے اور اللہ اسکا پابند کس بناء پر سمجھا جاسکتا ہے۔

**

(1). بما فتح الله عليكم بما بين لكم فى التوراة من نعتہ وصفته (نیشاپوری)